

Il-Kjeriċi fin-Nadur bejn l-1740 u l-1830

Daniel Meilak

Il-Knisja Mqaddsa Kattolika tagħraf distinzjoni bejn l-imghammdin, li hi bejn il-lajċi u l-kjeriċi. It-taqsimha tal-lajċi huma dawk l-imghammdin kollha li m'għandhom l-ebda grad tas-Sagrament tal-Ordni Sagri, filwaqt li huma kjeriċi dawk li rċevewh f'wiehed mill-grads tiegħu li huma l-Episkopat, il-Presbiterat u d-Djakonat. Però, matul iż-żminijiet, it-terminu kjeriku kien jintuża mhux biss għal dawk li ġew ordnati bis-sagrament tal-Ordni Sagri, iżda anke għal dawk li kienu jkunu rċevew l-ordnijiet ta' qabel ma jiehdu d-djakonat, waħda minnhom hija l-ewwel tonsura. Infatti, fil-

15 ta' Awwissu, 1972, il-Q.T. Papa Pawlu VI hareġ Ittra Appostolika mogħtija *Motu Proprio* bl-isem ta' *Ministeria Quaedam* fejn ġew ipproklamati xi tibdilet fil-mod ta' kif jitqassmu dawn l-ordnijiet. Fi ftit kliem, il-*Motu Proprio* jistqarr li fil-Konċilju Vatikan II, xi isqfijiet kienu talbu li l-Ordnijiet Minuri u s-Suddjakonat jiġu rreveduti. L-aktar punt importanti li jirrigwardja dan l-artiklu kien li l-ewwel tonsura ma kinitx ser tiġi

mogħtija aktar u d-dħul ta' wiehed fl-istat ta' kjeriku ikun malli dan jiġi kkonsagrat djaknu.¹ Sa dak iż-żmien, bil-kelma kjeriku kien jinftiehem xi haġa kemmxejn differenti minn dik li nifhmu biha llum. Filwaqt li qabel is-sena 1972 u l-Konċilju Vatikan II, il-kelma kjeriku kienet tintuża għall-dawk kollha li jilbsu s-suttana, jiġifieri persuni li jkunu għadhom lanqas biss rċevew id-djakonat, imma jkunu hađu l-ewwel tonsura, wara r-riforma li saret, il-kelma kjeriku tintuża biss għal dawk li hađu l-Ordni Sagri, f'kelma oħra dawk li minn lajċi ġew ikkonsagrati b'dan is-sagrament.

Fin-Nadur, insibu xi persuni bejn it-tieni nofs tas-seklu tmintax u l-ewwel nofs tas-seklu dsatax, li għalkemm kienu f'dak iż-żmien jitqiesu kjeriċi, ma kellhomx il-konsagrazzjoni ta' l-Ordni Sagri, jiġifieri ma kinux djakni, imma li kienu jkunu rċevew l-ordnijiet ta' qabel, bħall-ewwel tonsura. Niltaqgħu ma' xi ismijiet ta' rġiel li kienu jhaddnu dan l-istat ta' hajja u għalkemm ma tantx għandna, kemm rġiel ta' dan it-tip u kemm informazzjoni dwar il-hidma tagħhom, imma xorta waħda nistgħu napprezzaw xi ftit iktar dan il-fenomenu meta nħarsu ftit lejhom fl-istorja tal-parroċċa tan-Nadur.

Fl-1744, fi żmien il-parrokat ta' Dun Salv Galea, fin-Nadur saret viżta pastorali mill-Isqof Alpheran De Bussan, imma din kienet waħda speċjali għaliex fiha l-istess Isqof ta' Malta u Ghawdexⁱⁱ kellu jagħti

l-ewwel tonsura lil tlett zgħażaġh. Billi tnejn minnhom kienu min-Nadur, allura l-Isqof iddeċieda li ssir fin-Nadur. Dawn it-tnejn kienu Ġanni, iben Toni u Tona Attard. Dan ftit iżjed tard, fis-sena 1751 sar wiehed mill-qassisin tal-parroċċa tan-Nadur. Iżda l-iehor, Mikiel Bugeja ma sarx qassis, anzi, għażel l-istat taż-żwieġ. Mikiel Bugeja kellu jkun kjerikuⁱⁱⁱ miżżewweg li ta s-sehem tiegħu fil-parroċċa. Fil-fatt, f'kull viżta pastorali li kienet issir, Mikiel kien jersaq, l-istess bħall-qassisin quddiem l-Isqof biex dan jara jekk Mikiel hux qed jaqdi dmiru sewwa bħala kjeriku.^{iv}

Insibu wkoll bniedem iehor ta' fejda kbira għal parroċċa tan-Nadur. Din id-darba qed nitkellmu fuq Ġamri Sapiano li kien jiġi hu l-kappillan Dun Franġisk Sapiano. Dawn l-aħwa kienu mir-Rabat, sewwa sew minn San Ġorġ, imma wara li Dun Franġisk inhatar kappillan tan-Nadur u ha l-pussess fid-19 ta' Ottubru, 1778 hu flimkien ma' Ġamri u n-neputija tagħhom Marija Sapiano ġew joqgħodu fid-Dar tal-Kappillan.^v Fi żmien

il-kappillan Sapiano fil-pajjiż kollu kien hawn taqlib kbir. Fis-sena 1798 il-General Napuljun Bonaparte invada 'l Malta u hekk kif dawn il-gżejjer waqgħu f'idejh, twaqqfu il-municipalitajiet, qisu tip ta' kunsill. Il-kjeriku Sapiano kien wiehed mill-membri tal-municipalità li flimkien ma' Frenċu Attard kienu jirrapreżentaw lin-Nadur.^{vi} Ġamri hallas minn butu lampier tal-fidda u dan tlesta fis-sena 1818 u fuqu hemm imnaqqax dan il-kliem: "*Donum Cl. Joannij M. Sapiano: 1818*".^{vii} Illum dan il-lampier jiddendel quddiem l-artal tar-Rużarju. Fuq dan il-lampier hemm ukoll minqixin żewġ figuri; ta' San Pietru u San Pawl.^{viii} Nafu żgur li fis-sena 1822 dan Ġamri kien wiehed miż-żewġ pokuraturi għax-xogħlijiet fil-knisja li kien għadu sejjer. Wara l-mewt ta' hu il-kappillan Sapiano fil-25 ta' Jannar, 1812, fi żmien il-kappillan Dun Antonin Scasciato, Ġamri xorta waħda baqa' n-Nadur u kellu hafna xogħol f'idejh f'din il-parroċċa. Kien prokurator tal-bust devot ta' l-*Eċċe Homo* u prokurator ukoll tas-Santwarju tal-Immakulata Kuncizzjoni tal-Qala fl-istess parroċċa tan-Nadur.^{ix} Lil Ġamri nsibuh imniżżel fil-lista tal-kleru tan-Nadur fl-1822 fil-viżta pastorali li għamel l-Isqof ta' Malta Fra Ferdinandu Mattei. Hawn insibu lista ta' disa' qassisin u żewġ kjeriċi li kienu l-istess Ġamri Sapiano u Lawrenz Cutajar.^x Dwar Lawrenz Cutajar nafu li kien prokurator tal-artal ta' San Franġisk ta' Paola, dan ifisser li hu kien jiehu hsieb



Il-Knisja Parrokkjali tan-Nadur qabel ma' tkabret.



Il-Bust devot ta' l-Eċċe Homo.

il-festa ċkejna li kienet issir lil dan il-qaddis u dak kollu li kellu x'jaqsam ma' din il-prokura. Sapiano halla din id-dinja fil-ghomor sabih ta' 85 sena fid-19 ta' Mejju, 1830.

Dan il-fenomeni jista' jinstema' xi ftit stramb fil-kuntest tal-lum: bniedem li ha l-ordnijiet sa l-ewwel tonsura, jista' jilbes is-suttana, izda jista' jkun ukoll miżżewweg. Izda bhal kull haġa ohra dawn il-każijiet iridu jiġu studjati fil-kuntest ta' żmienhom. Illum, xi haġa tixbah lil dan l-istat ta' hajja huwa d-djkonat permanenti, fejn ikollok raġel li jista' jkun miżżewweg u fl-istess waqt ikun djaknu permanenti, li jista' jaqdi l-funzjonijiet kollha ta' saċerdot minbarra l-qrar u l-konsagrazzjoni. Differenza waħda fundamentali u pedamentali li tiddistingwi kjeriku (kif mifhuma wara il-*Ministeria Quaedam*) mid-djkonat permanenti hija li filwaqt li ta' l-ewwel ma' kellhomx l-Ordni Sagri u allura ma' setghux jaqdu l-funzjoni ta' djakni, ta' l-ahħar huma kkonsagrati bis-sagrament tal-Ordni Sagri. Dan narawh mix-

xoghol li kienu jagħmlu l-kjeriċi, li kien jikkonsisti fid-dmirijiet tal-parroċċa li jistgħu jiġu moqdiya minn persuni li mhux ordnati bhall-prokuri u htigijiet oħrajn. Kienu, imma ta' fejda għall-parroċċa għax għalkemm ma' kinux saċerdoti kienu ta' servizz għall-komunità; differenti minn rġiel oħrajn. Allura din tista' titqies bhala stat ta' hajja. Għalkemm xi każijiet bhal dak ta' Mikiel Bugeja kellu l-vokazzjoni taż-żwieġ, imma xorta waħda kellu stat ta' hajja ta' raġel li jservi l-komunità b'ċerta rabta u mpenn, u dan jidher mill-fatt li dawn l-irġiel kienu jersqu mas-saċerdoti quddiem l-Isqof meta dan jagħmel zjara pastorali għax dawn kienu jkunu jagħmlu mill-Isqof, allura b'ċertu rabta, u kien għalhekk li jien irreferajt għal dawn il-każijiet bhala stat ta' hajja, li meta f'xi każijiet ikunu miżżewgħa, il-hajja taż-żwieġ u l-hajja ta' servizz lill-komunità kienu jingħaqdu f'armonija waħda bhala stat ta' hajja ta' bniedem li jkun imsejjah għal dan il-ghan.

- i *Ministeria Quaedam*, Ittra Appostolika mogħtija *Motu Proprio*, <http://www.ewtn.com/library/PAPALDOC/P6MINORS.HTM>
- ii Inżommu f'moħħna li sal-1864, Malta u Għawdex kienu djoċesi waħda.
- iii Minn hawn 'il quddiem fl-artiklu, l-kelma kjeriku qed nużaha bi skop. Il-kelma kjeriku kienet kelma li toqghod għal dawn in-nies qabel ma' hareġ il-*Ministeria Quaedam* peress li hekk kienu jissejhu; għalhekk f'hafna kitbiet tal-istorja dawn insibuhom imniżżlin bhala kjeriċi. Kien wara li hareġ dan il-*Motu Proprio* li persuni bhal dawn ma setghux jibqgħu jissejhu kjeriċi peress li ma kinux ikunu hadu l-Ordni Sagri. Jiena qed nuża din il-kelma biex nirreferi għalihom biss u niddistingwihom minn ismijiet ohra li jidhru fl-artiklu. Fiz-żminijiet ta' l-imghoddi hekk kienu jissejhu, izda llum kjeriku nużawha biss għal xi hadd li ha l-Ordni Sagri.
- iv Alexander Bonnici O.F.M. Conv., In-*Nadur Grajjiet Kollegġjata u Bażilika Mxebilkin fl-Hajja Soċjali ta' Għawdex*, Vol I, Reliġjon u Hajja, Storja 11, 1984, pğ. 199-200.
- v *Ibid.*, pğ. 245-246.
- vi *Ibid.*, pğ. 274-275.
- vii "Riġal tal-kjeriku Ġamri Sapiano fis-sena 1818".
- viii *Ibid.*, pğ. 321.
- ix *Ibid.*, 317.
- x *Ibid.*, pğ. 313-314.



Is-Santwarju tal-Immakulata Kuncizzjoni.